

श्री गणधर चालीसा

(आचार्यश्री विमर्शासागर कृत)

वीतराग गणपति नमूं, दीपावलि दिन आज ।
 ज्ञान ज्योति से मोह का, मिट जाये साम्राज ॥
 दीपावलि का शुभ दिवस, चालीसा जो ध्याय ।
 चारों गति से छूटकर, पंचम गति को पाय ॥
 जय जय जय श्री गणधर देवा, सुर नर उरग करें नित सेवा ।
 ऋद्धि-सिद्धि सब सुख के दाता, जगत आपकी महिमा गाता ॥
 गण स्वामी गणपति कहलाते, गण के ईश गणेश कहाते ।
 नाथ! आप गणनाथ कहाते, गण धरते गणधर कहलाते ॥
 अष्ट ऋद्धियों के हो स्वामी, तीर्थकर के हो अनुगामी ।
 अक्षर और अनक्षर भाषा, बहुजन मुख निर्गत बहुभाषा ॥
 श्रोतृ ऋद्धि से आप जानते, जन-जन भाषा में बखानते ।
 चारण गुण से गगन विचरते अणिमा आदि आठ गुण धरते ॥
 ऋषभदेव गणधर चौरासी, अजितनाथ नब्बे सन्यासी ।
 शतक एक पच है संभव विभु, एक शतक त्रय अभिनंदन प्रभु ॥
 सुमतिनाथ पंचम तीर्थकर, एक शतक सोलह जिन गणधर ।
 शतक एक ग्यारह गण स्वामी, पद्मप्रभु के हैं जिनगामी ॥
 प्रभु सुपाश्वर्ग गणधर पिचानवे, चंद्रप्रभु गणधर तिरानवे ।
 सुविधिनाथ गणधर अट्ठासी, प्रभु शीतल गणधर सत्तासी ।
 प्रभु श्रेयान्स गणनाथ सतत्तर, वासुपूज्य प्रभु छ्यासठ गणधर ।
 विमलनाथ जिन गणधर पचपन, अर्धशतक गणि है अनंत जिन ॥
 तैतालीस धर्म गणनाथा, छत्तीस शांति झुकावें माथा ।
 कुंथुनाथ गणधर पैंतीसा, अरहनाथ गणधर जिन तीसा ॥

मल्लिनाथ अठवीस गणेशा, मुनिसुव्रत अट्ठारह ईशा ।
 हैं सत्रह गणपति नमिनाथा, ग्यारह नेमिनाथ गणनाथा ॥
 पार्श्वनाथ गणधर दस स्वामी, सन्मति ग्यारह गणधर नामी ।
 एक हजार चार सौ उनसठ, सब गणधर हैं भवसागर तट ॥
 समवसरण में अहा विराजे, द्वादश सभा आपसे साजै ।
 दिव्यध्वनि को आप झेलते, द्वादशांग में आप खेलते ॥
 सब जीवों की शंका हरते, किन्तु हृदय शंका न धरते ।
 मोक्षमार्ग सबको दिखलाते, चारों ही अनुयोग सुनाते ॥
 निश्चय से मुक्ति पथ गाया, प्रभु साधन व्यवहार बताया ।
 शुद्धात्म का अनुभव करते, गुणस्थान में झूला करते ॥
 जो भवि तुम्हें हृदय से ध्याता, नाथ! आप सम ही बन जाता ।
 कर्मनाश विधि तुमने पाई, चेतनता चिद्रूप समाई ॥
 धन्य-धन्य प्रभु गौतमस्वामी, वीतरागता अति अभिरामी ।
 महावीर मुक्ति पद पाया, तुमने केवलज्ञान जगाया ॥
 मावस में भी पूनम आई, तीन लोक में खुशियाँ छाई ।
 देवों ने तब उत्सव कीना, धन्य हुआ कार्तिकी महीना ॥
 भारत में दीपावलि आई, गुरु-शिष्य की महिमा गाई ।
 प्रभु ने मोक्षलक्ष्मी पाई, ज्ञानलक्ष्मी तुम प्रगटाई ॥
 मोक्ष-ज्ञान लक्ष्मी जो ध्याता, वो इसभव परभव सुख पाता ।
 दीन कोई धन लक्ष्मी ध्यावे, दुःखकारी मिथ्यात्व बढ़ावे ॥
 भव-भव प्रभु हम तुमको ध्यावें, भव-भव के दुःख शीघ्र नशावें ।
 हो सम्यग्दर्शन सुखकारी, चरण-शरण यह विनत हमारी ॥

गणधर चालीसा सदा, जो भवि पढ़े-पढ़ाय ।
 रोग-शोक संकट कटे, दीपावलि शुभ पाय ॥
 महावीर की आरती, गणधर प्रभु गुणगान ।
 दीपावलि को जो करे, हो 'विमर्श' वरदान ॥